

॥ देवी उपनिषत् ॥

॥ अथ देव्युपनिषत् ॥  
अथर्ववेदीय शाक्तोपनिषत् ॥

श्रीदेव्युपनिषद्विद्यावेद्यापारसुखाकृति ।  
त्रैपदं ब्रह्मचैतन्यं रामचन्द्रपदं भजे ॥

ॐ भद्रं कर्णेभिः शृणुयाम देवाः  
भद्रं पश्येमाक्षभिर्यजत्राः ।  
स्थिरैरङ्गैस्तुष्टुवाꣳसस्तनूभि-  
र्व्यशेम देवहितं यदायुः ॥  
स्वस्ति न इन्द्रो वृद्धश्रवाः  
स्वस्ति नः पूषा विश्ववेदाः ।  
स्वस्ति नस्तार्क्ष्यो अरिष्टनेमिः  
स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ॥  
हरिः ॐ ॥ सर्वे वै देवा देवीमुपतस्थुः । कासि त्वं महादेवि ।  
साब्रवीदहं ब्रह्मस्वरूपिणी । मत्तः प्रकृतिपुरुषात्मकं  
जगच्छून्यं चाशून्यं च ।  
अहमानन्दानानन्दाः विज्ञानाविज्ञाने अहम् । ब्रह्मा ब्रह्मणि  
वेदितव्ये । इत्याहाथर्वणि श्रुतिः ॥ १ ॥  
अहं पञ्चभूतान्यपञ्चभूतानि । अहमखिलं जगत् ।  
वेदोऽहमवेदोऽहम् । विद्याहमविद्याहम् । अजाहमनजाहम् ।  
अधश्चोर्ध्वं च तिर्यक्चाहम् ।  
अहं रुद्रेभिर्वसुभिश्चराम्यहमादित्यैरुत विश्वदेवैः ।  
अहं मित्रावरुणावुभौ विभर्म्यहमिन्द्राग्नी अहमश्विनावुभौ ।  
अहं सोमं त्वष्टारं पूषणं भगं दधाम्यहम् ।  
विष्णुमुरुक्रमं ब्रह्माणमुत प्रजापतिं दधामि । अहं  
दधामि द्रविणं हविष्मते सुप्राव्ये ३ यजमानाय सुन्वते ॥ २ ॥  
अहं राष्ट्री सङ्गमनी वसूनामहं सुवे पितरमस्य  
मूर्धन्मम योनिरप्स्वन्तः समुद्रे । य एवं वेद स  
देवीपदमाप्नोति । ते देवा अब्रुवन् ।  
नमो देव्यै महादेव्यै शिवायै सततं नमः ।

नमः प्रकृत्यै भद्रायै नियताः प्रणताः स्म ताम् ॥ ३ ॥  
 तामग्निवर्णां तपसा ज्वलन्तीं वैरोचनीं कर्मफलेषु जुष्टाम् ।  
 दुर्गां देवीं शरणमहं प्रपद्ये सुतरां नाशयते तमः ॥ ४ ॥  
 देवीं वाचमजनयन्त देवास्तां विश्वरूपाः पशवो वदन्ति  
 । सा नो मन्देशमूर्जं दुहाना धेनुर्वागस्मानुपसुष्टुतैतु ॥ ५ ॥  
 कालरात्रिं ब्रह्मस्तुतां वैष्णवीं स्कन्दमातरम् ।  
 सरस्वतीमदितिं दक्षदुहितरं नमामः पावनां शिवाम् ॥ ६ ॥  
 महालक्ष्मीञ्च विद्महे सर्वसिद्धिञ्च धीमहि ।  
 तन्नो देवी प्रचोदयात् ॥ ७ ॥  
 अदितिर्ह्यजनिष्ट दक्ष या दुहिता तव । तां देवा  
 अन्वजायन्त भद्रा अमृतबन्धवः ॥ ८ ॥  
 कामो योनिः कामकला वज्रपाणिर्गुहा हसा ।  
 मातरिश्वाभ्रमिन्द्रः पुनर्गुहा सकला मायया च  
 पुनः कोशा विश्वमाता दिवि द्योम् ॥ ९ ॥  
 एषात्मशक्तिः । एषा विश्वमोहिनी  
 पाशाङ्कुशधनुर्बाणधरा । एषा श्रीमहाविद्या ।  
 य एवं वेद स शोकं तरति ।  
 नमस्ते अस्तु भगवति भवति मातरस्मान्पातु सर्वतः ।  
 सैषाष्टौ वसवः । सैषैकादश रुद्राः । सैषा  
 द्वादशादित्याः । सैषा विश्वेदेवाः  
 सोमपा असोमपाञ्च । सैषा यातुधानु असुरा रक्षांसि  
 पिशाचयक्षाः सिद्धाः ।  
 सैषा सत्त्वरजस्तमांसि । सैषा प्रजापतीन्द्रमनवः ।  
 सैषा ग्रहा नक्षत्रज्योतीषि  
 कलाकाष्ठादिकालरूपिणी । तामहं प्रणौमि नित्यम् ।  
 तापापहारिणीं देवीं भुक्तिमुक्तिप्रदायिनीम् ।  
 अनन्तां विजयां शुद्धां शरण्यां शिवदां शिवाम् ॥ १० ॥  
 वियदाकारसंयुक्तं वीतिहोत्रसमन्वितम् । अर्धेन्दुलसितं  
 देव्या बीजं सर्वार्थसाधकम् ॥ ११ ॥  
 एवमेकाक्षरं मन्त्रं यतयः शुद्धचेतसः ।  
 ध्यायन्ति परमानन्दमया ज्ञानाम्बुराशयः ॥ १२ ॥  
 वाङ्मया ब्रह्मभूतस्मात्षष्ठं वक्त्रसमन्वितम् । सूर्यो  
 वामश्रोत्रबिन्दुः संयुताष्टकतृतीयकः ॥ १३ ॥  
 नारायणेन संयुक्तो वायुश्चाधरसंयुतः । विच्चे  
 नवार्णकोऽर्णः स्यान्महदानन्ददायकः ॥ १४ ॥  
 हृत्पुण्डरीकमध्यस्थां प्रातःसूर्यसमप्रभाम् ।

पाशाङ्कुशधरां सौम्यां वरदाभयहस्तकाम् ।  
 त्रिनेत्रां रक्तवसनां भक्तकामदुघां भजे ॥ १५ ॥  
 नमामि त्वामहं देवीं महाभयविनाशिनीम् ।  
 महादुर्गप्रशमनीं महाकारुण्यरूपिणीम् ॥ १६ ॥  
 यस्याः स्वरूपं ब्रह्मादयो न जानन्ति तस्मादुच्यतेऽज्ञेया ।  
 यस्या अन्तो न विद्यते तस्मादुच्यतेऽनन्ता ।  
 यस्या ग्रहणं नोपलभ्यते तस्मादुच्यतेऽलक्ष्या । यस्या  
 जननं नोपलभ्यते तस्मादुच्यतेऽजा ।  
 एकैव सर्वत्र वर्तते तस्मादुच्यत एका । एकैव विश्वरूपिणी  
 तस्मादुच्यते नैका ऽत एवोच्यतेऽज्ञेयानन्तालक्ष्याजैका नैकेति ।  
 मन्त्राणां मातृका देवी शब्दानां ज्ञानरूपिणी ।  
 ज्ञानानां चिन्मयातीता शून्यानां शून्यसाक्षिणी ॥ १७ ॥  
 यस्याः परतरं नास्ति सैषा दुर्गा प्रकीर्तिता ।  
 [ दुर्गात्संत्रायते यस्माद्देवी दुर्गेति कथ्यते ॥ १८ ॥  
 प्रपद्ये शरणं देवीं दुंदुर्गे दुरितं हर ॥  
 तां दुर्गां दुर्गमां देवीं दुराचारविघातिनीम् ।  
 नमामि भवभीतोऽहं संसारार्णवतारिणीम् ॥ १९ ॥  
 इदमथर्वशीर्षं योऽधीते  
 पञ्चाथर्वशीर्षं जपफलमवाप्नोति ।  
 इदमथर्वशीर्षं ज्ञात्वा योऽर्चां स्थापयति ।  
 शतलक्षं प्रजप्त्वापि सोऽर्चासिद्धिं च विन्दति ।  
 शतमष्टोत्तरं चास्याः पुरश्चर्याविधिः स्मृतः ॥ २० ॥  
 दशवारं पठेद्यस्तु सद्यः पापैः प्रमुच्यते । महादुर्गाणि  
 तरति महादेव्याः प्रसादतः ॥ २१ ॥  
 प्रातरधीयानो रात्रिकृतं पापं नाशयति ।  
 सायमधीयानो दिवसकृतं पापं नाशयति ।  
 तत्सायं प्रातः प्रयुञ्जानः पापोऽपापो भवति । निशीथे  
 तुरीयसन्ध्यायां जप्त्वा वाक्सिद्धिर्भवति ।  
 नूतनप्रतिमायां जप्त्वा देवतासांनिध्यं भवति ।  
 प्राणप्रतिष्ठायां जप्त्वा प्राणानां प्रतिष्ठा भवति ।  
 भौमाश्विन्यां महादेवी संनिधौ जप्त्वा महामृत्युं तरति  
 । य एवं वेदेत्युपनिषत् ॥ २२ ॥

ॐ भद्रं कर्णेभिः शृणुयाम देवा  
 भद्रं पश्येमाक्षभिर्यजत्राः ।  
 स्थिरैरङ्गैस्तुष्टुवाꣳसस्तनूभि-

व्यशेम देवहितं यदायुः ॥  
स्वस्ति न इन्द्रो वृद्धश्रवाः  
स्वस्ति नः पूषा विश्ववेदाः ।  
स्वस्ति नस्तार्क्ष्यो अरिष्टनेमिः  
स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ॥

॥ इति श्रीदेव्युपनिषत्समाप्ता ॥